



नेपाल राजपत्र

भाग १

श्री ५ को सरकारद्वारा प्रकाशित

खण्ड १७] काठमाडौं, आश्विन १३ गते २०२४ साल [अतिरिक्ताङ्क २७ (क)

शाही-सन्देश

श्री ५ महाराजाधिराजका प्रमुख सचिवालय

राजदरवार

श्री ५ महाराजाधिराजबाट संवत् २०२४ साल आश्विन १३ गते शुक्रवारका दिन

राष्ट्रिय पञ्चायतलाई बक्सेको प्रत्युत्तर सन्देश सर्वसाधारणको जानकारीको लागि प्रकाशित गरिएको छः-

राष्ट्रिय पञ्चायतका अध्यक्ष, उपाध्यक्ष तथा सदस्यहरू,

२०१७ साल पौष १ गतेपछि क्रमशः राष्ट्रियता र राष्ट्रिय एकतालाई सुदृढ पार्ने, प्रजातान्त्रिक जन आकांक्षालाई पूरा गर्ने, यथाशक्य द्रुतगतिले नेपाली समाजलाई अनुशासित र चरित्रवान् बनाई देश विकासको मार्गमा अगाडि बढाउने तथा देशमा राजनैतिक स्थिरता र शान्ति सुरक्षा कायम गर्ने लक्ष्य राखी हाम्रो दलविहीन पञ्चायती प्रजातान्त्रिक व्यवस्थाले उत्साहवर्द्धक प्रगति गर्दैगएको अनुभव गरिरहेकै थिएँ तापनि, लोकसम्मतिको सुदृढ आधार नपाई कुनै पनि व्यवस्था जन जीवनमा भिजेर चिरस्थायी हुन सक्दैन भन्ने आफ्नो बचन पनि पालन गर्नुपर्ने लागेकोले नै यस व्यवस्थाबारे सम्पूर्ण नेपाली जनताको प्रतिनिधित्व गर्ने सर्वोच्च व्यवस्थापिका राष्ट्रिय पञ्चायतको निष्पक्ष राय जान्न चाहेकोमा,

आधिकारिकता मुद्रण विभागबाट प्रमाणित गरिएपछि मात्र लागु हुनेछ।

यस व्यवस्थाद्वारा नै नेपाली मात्रको कल्याण हुने र नेपाली जनताको प्रजातान्त्रिक मनोभावना र आकांक्षा पूरा हुने तथा तलैबाट उठेको यस निर्दलीय पञ्चायती प्रजातान्त्रिक व्यवस्थाबाट देशको सर्वतोमुखी विकास हुनसक्ने निश्चित भएको हुँदा यो व्यवस्था विकल्पहीन छ भन्ने २०२४।६।११।४ को राष्ट्रिय पञ्चायतको सर्वसम्मतिबाट निष्पक्ष राय थाहा पाउँदा र प्रायः अधिराज्यभरका विभिन्न अन्य संघ, संस्था र व्यक्तिगत रायसमेत प्रष्ट थाहा पाउन पाउँदा मलाई अत्यन्त सन्तोष लाग्यो । अब यस व्यवस्था सम्पूर्ण नेपाली मात्रको आफ्नो व्यवस्था हो भन्ने कुरामा म अझ बढी विश्वस्त भएको छु, र यसको निमित्त म सम्पूर्ण राष्ट्रिय पञ्चायतका सदस्यहरू, पञ्च र अन्य सबै नेपालीहरू प्रति आफ्नो कृतज्ञता ज्ञापन नगरी रहन सकिन्न ।

देशबासीहरूको आस्था, उत्साह, परिश्रम र इमान्दारीले गर्दा नै व्यवस्थाले क्रमशः प्रगति गर्दै गए तापनि यसबाट अझ हामी नेपालीले सन्तोष मानेर बस्ने बेला भएको छैन । अब झन् आफू आफ्नो स्वीकृत उत्तरदायित्व बोकी प्रत्येक नागरिकले, “नेपाल नेपालीको हो, नेपालको उन्नति नेपालीको उन्नति हो र नेपालको उन्नति नेपाली मं निर्भर गर्दछ तथा नेपालको परम्परा र स्वतन्त्रता समयानुकूल तथा सम्मानपूर्वक जोगाउनु मेरो कर्तव्य हो” भन्ने चेतना जागृत गरी सबैले आफू आफ्नो परिश्रम, उपलब्धि साधन तथा इमान्दारीद्वारा राष्ट्रिय धनको दुरुपयोग नगरी नेपालको आर्थिक उन्नति, सुहाउँदो सामाजिक नवीकरण र राजनैतिक जागरण ल्याउने काममा अनुशासित ढङ्गले व्यवस्थाको परिधिभित्र रहेर र राखेर परिचालन गर्नुपर्ने कर्तव्य हुन आएको छ भन्नु अत्युक्ति नहोला । अनि मात्र हाम्रो उपलब्धि स्थायी हुन सक्दछ र हामी आफ्नो लक्ष्यमा निःसन्देह पुग्दछौं । यस उद्देश्यले “गाउँ फर्क” राष्ट्रिय अभियान कार्यक्रम यसै साथ दिएको छु । उक्त अभियानमा सक्रिय उत्साह, अनुशासन र लगनशीलताका साथ इमान्दारी पूर्वक सम्मिलित भई आफू आफ्ना स्थानबाट कार्यक्रमलाई पूरा गर्न खास गरी सबै पञ्चहरू र वर्गीय संगठनका सदस्यहरूलाई अग्रसर हुन तथा इच्छा हुने सबै नेपालीहरूले पनि आफू आफ्नो स्थानबाट यस अभियानमा निष्पक्ष भाग लिनका लागि म हार्दिक आह्वान गर्दछु । यस अभियान पूरा गर्न मेरो सरकारले गर्नुपर्ने विभिन्न कार्यहरू पनि जे जति परिआउलान् तत्परतापूर्वक गर्ने गराउने छ ।

यो कार्यक्रम यही कार्तिक ३० गतेभित्र देशका प्रत्येक गाउँमा पुगी आगामी पौष १ गतेदेखि सक्रिय रूपले अभियान प्रारम्भ होस् ।

श्री पशुपतिनाथले हामी सबैलाई राष्ट्रिय प्रेरणा, सद्बुद्धि र शक्ति दिऊन् । जय नेपाल ।

हुकुम बक्सैबमोजिम

सरदार हंसमान सिंह

श्री ५ महाराजाधिराजका प्रमुख सचिव ।

आधिकारिकता मुद्राको आधारमा सिमित गरिएपछि मात्र लागु हुनेछ ।